

93111 - قرآن مجید کامل ہے تو پھر حدیث کی ضرورت کیا ہے؟

سوال

اگر قرآن مجید کامل اور شریعت کے لیے پورا ہے تو پھر حدیث کی کیا ضرورت ہے؟

پسندیده جواب

الحمد لله.

اول:

دشمنان دین اسلام ابھی تک اللہ کی شریعت پر مختلف صورتوں اور اسالیب کے ساتھ طعن و تشنیع کر رہے ہیں، اور دین اسلام کے بارہ میں مسلمانوں میں اپنے شبہات اور گمراہیاں پھیلا رہے ہیں، اور بعض کمزور ایمان اور جاہل قسم کے مسلمان ان کے پیچھے چل نکلتے ہیں، اگر ان عام لوگوں میں سے کوئی ایک بھی ذرا سا بھی غور و فکر کرے تو اسے معلوم ہو جائیگا کہ ان دشمن اسلام کے شبہات بالکل خالی ہیں، اور ان کی کوئی دلیل نہیں ہے۔

ایک عام شخص کے لیے اس شبہ کو رد کرنے کا آسان سا طریقہ یہ ہے کہ وہ اپنے آپ سے دریافت کرے: وہ ظہر کی کتنی رکعات ادا کرتا ہے، اور زکاہ کا نصاب کیا ہے؟

یہ آسان سے دو سوال ہیں جن سے کوئی ایک مسلمان بے پرواہ نہیں ہو سکتا اور ان دونوں کا جواب وہ کتاب اللہ میں نہیں پائیگا، وہ یہ پائیگا کہ اللہ سبحانہ و تعالیٰ نے اسے نماز اور زکاۃ کی ادائیگی کا حکم دیا ہے، تو وہ اللہ کے احکام کو بغیر سنت نبویہ دیکھئے کس طرح نافذ کر سکتا ہے؟

ایسا کرنا محال اور ناممکن ہے، اسی لیے قرآن مجید کے لیے سنت کی ضرورت حدیث کے لیے قرآن کی ضرورت سے زیادہ ہے! جیسا کہ امام اوزاعی رحمہ اللہ کا کہنا ہے:

"کتاب اللہ کو سنت کے مقابلہ میں سنت کی زیادہ ضرورت ہے، اور سنت کو کتاب اللہ کی کم"

ديكهين: البحر المحيط للزرتشي، (11 / 6).

اور ابن مفلح نے اسے تابعی مکحول رحمہ اللہ سے بھی نقل کیا ہے۔

ديكهين: الآداب الشرعية (307 / 2).



سائل کے بارہ میں ہمارا گمان اچھا اور بہتر ہی ہے، ہمارے خیال میں اس نے یہ سوال اس طرح کی باتیں کرنے والے کا رد کرنے کے لیے دریافت کیا ہے، تا کہ وہ اسے جواب دے سکے جو قرآن کریم کی تعظیم کا گمان لیے پھرتا ہے۔

دوم:

جو شخص یہ گمان کرتا ہے کہ مسلمانوں کے لیے سنت نبویہ کی کوئی ضرورت نہیں بلکہ صرف قرآن مجید ہی کافی ہے اس کا رد کرتے ہوئے یہ کہا جائیگا:

اس سے تو وہ اللہ تعالیٰ کے فرمان کا رد کر رہا ہے جو کتاب عزیز میں بہت ساری آیات میں ہے کہ: نبی کریم صلی اللہ علیہ وسلم جو لائے ہیں اسے قبول کیا جائے، اور جس سے منع کریں اس سے رکا جائے، اور نبی کریم صلی اللہ علیہ وسلم کی اطاعت و فرمانبرداری کی جائے ان آیات میں درج ذیل آیات شامل ہیں:

فرمان باری تعالیٰ ہے:

اور رسول (صلی اللہ علیہ وسلم) تمہیں جو دین اسے لے لیا کرو، اور جس سے منع کریں اس سے رک جاؤ، اور اللہ تعالیٰ کا تقوی اختیار کرو، یقیناً اللہ تعالیٰ سخت سزا دینے والا ہے الحشر (7)۔

کہہ دیجئے کہ اللہ تعالیٰ کا حکم مانو، اور رسول اللہ کی اطاعت کرو، پھر بھی اگر تم نے روگردانی کی تو رسول کے ذمے تو صرف وہی ہے جو اس پر لازم کر دیا گیا ہے، اور تم پر اس کی جوابیدی ہے جو تم پر رکھا گیا ہے، ہدایت تو تمہیں اسی وقت ملے گی جب تم رسول اللہ کی اطاعت کرو گے، اور رسول اللہ کے ذمہ تو صرف صاف صاف پہنچا دینا ہے النور (54)۔

اور ایک مقام پر ارشاد باری تعالیٰ ہے:

اور ہم نے ہر رسول کو صرف اسی لیے بھیجا کہ اللہ کے حکم سے اس کی فرمانبرداری کی جائے النساء (64)۔

اور ایک مقام پر اللہ عزوجل کا ارشاد ہے:

تیرے رب کی قسم یہ اس وقت تک مومن ہی نہیں ہو سکتے جب تک کہ وہ آپس کے تمام اختلافات میں آپ کو حاکم تسلیم نہ کر لیں، پھر آپ جو ان میں فیصلہ کر دین اس کے متعلق اپنے دل میں کسی طرح کی تنگی اور ناخوشی نہ پائیں اور فرمانبرداری کے ساتھ قبول کر لیں النساء (65)۔

قرآن مجید ہی کافی ہے اور سنت کی کوئی ضرورت نہیں جیسا گما نرکھنے والا شخص ان آیات کا کریگا؟ اور ان



آیات میں موجود اللہ تعالیٰ کے حکم کو کیسے بجا لائیگا؟

اس کے علاوہ ہم نے ابتدا میں اختصار کے ساتھ جو کہا تھا کہ اللہ تعالیٰ نے اپنی کتاب عزیز میں جس نماز کا حکم دیا ہے وہ اسے کس طرح ادا کریگا؟ نمازوں کی تعداد کتنی ہے؟ اور نماز کی شروط کیا ہیں؟ اور نماز کن اشیاء سے باطل ہو جاتی ہے؟ اس کے اوقات کیا ہیں؟

اور باقی عبادات مثلا نماز، حج اور روزہ اور باقی شعائر دین اور احکام میں بھی آپ اسی طرح کہہ سکتے ہیں۔

اور پھر وہ اللہ تعالیٰ کے درج ذیل فرمان کی تطبیق اور تنفیذ کیسے کریگا؟

فرمان باری تعالیٰ ہے:

چوری کرنے والے مرد اور چوری کرنے والی عورت کے ہاتھ کاٹ دیا کرو، یہ بدلہ ہے اس کا جو انہوں نے کیا، اللہ کی جانب سے، اور اللہ تعالیٰ قوت و حکمت والا ہے المائدہ (38) ۔

چوری کا نصاب کیا ہے جس میں ہاتھ کاٹا جائیگا؟

اور ہاتھ کہاں سے کاٹا جائیگا؟

اور کیا دایاں کاٹا جائیگا، یا کہ بایاں ہاتھ؟

اور پھر مسروقہ چیز میں کیا شروط ہونگی؟

اسی طرح آپ باقی حدود مثلا زنا اور تہمت و قذف اور لعان وغیرہ میں کہہ سکتے ہیں۔

بدر الدین الزركشی رحمہ اللہ کہتے ہیں:

الرسالة میں امام شافعی رحمہ اللہ کا قول ہے: "رسول کریم صلی اللہ علیہ وسلم کی اطاعت و فرمانبرداری کی فرضیت کا باب"

الله تعالیٰ کا فرمان ہے:

جس نے رسول (صلی اللہ علیہ وسلم) کی اطاعت کی اس نے اللہ کی اطاعت کی۔

اور ہر وہ فریضہ جو اللہ نے اپنی کتاب عزیز میں فرض کیا ہے مثلا حج اور نماز اور زکاة اگر اس کا بیان اور تفصیل رسول کریم صلی اللہ علیہ وسلم نہ کرتے تو ہمیں پتہ ہی نہ ہوتا کہ اس کی ادائیگی کس طرح ہو گی، اور نہ ہی ہم



کوئی عبادت ادا کر سکتے تھے، جب رسول کریم صلی اللہ علیہ وسلم شریعت میں یہ مقام اور مرتبہ رکھتے ہیں تو پھر رسول کریم صلی اللہ علیہ وسلم کی اطاعت حقیقت میں اللہ کی اطاعت ہے۔

دیکھیں: البحار المحيط (7 / 6 - 8).

اور جس طرح ایک مسلمان یہ دیکھتا ہے کہ اپنے آپ کو اہل قرآن کہنے والا یہ گمان رکھتا ہے کہ وہ قرآن مجید کی تعظیم کر رہا ہے، حالانکہ وہ قرآن مجید کا سب سے بڑا مخالف خود ہے اور دین سے خارج ہونے والوں میں سب سے بڑا ہے؛ کیونکہ اس نے دین اور احکام دین کی ادائیگی کے لیے قرآن مجید کو کافی بنا لیا ہے، تو اس طرح وہ ضرور بالضور سنت نبویہ میں موجود احکام پر عمل نہ کرنے کی وجہ سے کافر ہو گا، یا پھر وہ اس پر عمل کریگا تو وہ اس کا تناقض اور مخالف ہے!

سوم:

الله سبحانہ و تعالیٰ نے اپنے نبی محمد صلی اللہ علیہ وسلم کو دین اسلام دے کر میعوث کیا، اور یہ عظیم نعمت صرف اکیلا قرآن ہی نہیں، بلکہ یہ قرآن اور سنت ہے، اور جب اللہ سبحانہ و تعالیٰ نے امت پر احسان کا ذکر کرتے ہوئے دین کے مکمل اور اس نعمت کی تکمیل بیان کی تو اس سے مقصود نزول قرآن نہیں تھا، بلکہ قرآن و سنت میں احکام دین کی تکمیل مراد تھی، اس کی دلیل یہ ہے کہ اللہ تعالیٰ کا اپنے بندوں پر اس نعمت کو پورا کرنے اور اکمال دین کی خبر دینے کے بعد بھی کئی آیات کا نزول ہے۔

فرمان باری تعالیٰ ہے:

آج میں نے تمہارے لیے تمہارے دین کو کامل کر دیا اور اپنا انعام بھرپور کر دیا، اور تمہارے لیے اسلام کے دین ہونے پر رضامند ہو گیا [المائدة \(3 \)](#).

بدر الدین زرکشی رحمہ اللہ کہتے ہیں:

قولہ تعالیٰ:

آج میں نے تمہارے لیے تمہارے دین کو پورا کر دیا .

یعنی: میں نے تمہارے لیے احکام پورے کر دیے، نہ کہ قرآن؛ کیونکہ اس آیت کے بعد کئی ایک آیات نازل ہوئی ہیں جن کا احکام سے تعلق نہ تھا.

دیکھیں: المنثور فی القواعد (1 / 142).

اور ابن قیم رحمہ اللہ کہتے ہیں:

اللہ سبحانہ و تعالیٰ نے اپنے رسول صلی اللہ علیہ وسلم کی زبان سے اپنی کلام اور اپنے رسول کی کلام سے وہ سب کچھ بیان کیا جو حرام ہے اور جو حلال ہے، اور جس کا حکم دیا اور جس سے منع کیا، اور وہ سب کچھ جو معاف کیا، تو اس طرح اس کا دین کامل ہو گیا جیسا کہ اللہ تعالیٰ کا فرمان ہے:

آج کے دن میں نے تمہارے دین کو تمہارے لیے مکمل کر دیا ہے، اور تم پر اپنی نعمت بھرپور کر دی ہے۔

دیکھیں: اعلام الموقعين (1 / 250) .

چہارم:

نبی کریم صلی اللہ علیہ وسلم نے بیان کیا ہے کہ جس سنت کو وہ لائے ہیں وہ اللہ کی جانب سے ہونے اور حجت اور بندوں پر لازم ہونے کے اعتبار سے مثل قرآن ہے، اور آپ صلی اللہ علیہ وسلم نے امر و نہی کے معاملات میں صرف اکیلے قرآن مجید کو لینے سے ڈرایا ہے، اور حرام کی مثال دے کر واضح کیا جو صرف سنت نبویہ میں ہے اور اس کا قرآن مجید میں ذکر نہیں، بلکہ قرآن مجید میں اس کی حل کا اشارہ پایا جاتا ہے اور یہ سب کچھ ایک ہی حدیث میں بیان ہوا ہے۔

مقدام بن معدیکرب رضی اللہ تعالیٰ عنہ بیان کرتے ہیں کہ رسول کریم صلی اللہ علیہ وسلم نے فرمایا:

"خبردار مجھے کتاب اور اس کے ساتھ اس کی مثل دی گئی ہے، خبردار قریب ہے کہ ایک پیٹ بھر کر کھانا کھایا ہوا شخص اپنے پلنگ پر بیٹھ کر یہ کہنے لگے: تم اس قرآن مجید کو لازم پکڑو، اس میں تم جو حلال پاؤ اسے حلال جانو، اور اس میں جو تمہیں حرام ملے اسے حرام جانو۔

خبردار میں نے تمہارے لیے نہ تو گھریلو گدھے کا گوشت حلال ہے، اور نہ ہی ہر کچلی والے وحشی جانور کا"

سنن ابو داود حدیث نمبر (4604) علامہ البانی رحمہ اللہ نے صحیح ابو داود میں اسے صحیح قرار دیا ہے۔

اللہ تعالیٰ کے دین سے صحابہ کرام یہی سمجھے تھے:

عبد اللہ رضی اللہ تعالیٰ عنہ بیان کرتے ہیں کہ:

"اللہ تعالیٰ نے جسم گدوائے اور گودنے والی، اور ابرو کے بال اکھیزئے والی اور خوبصورتی کے لیے دانت رگڑ کر اللہ کی خلق میں تبدیلی کرنے والی پر لعنت فرمائی ہے، بنو اسد کی ایک عورت ام یعقوب کو یہ بات پہنچی تو وہ آ کر



کہنے لگی:

مجھے یہ پتہ چلا ہے کہ آپ نے ایسی ایسی عورت پر لعنت کی ہے، تو انہوں نے فرمایا: میں کیوں نہ اس پر لعنت کروں جس پر اللہ تعالیٰ اور اس کے رسول صلی اللہ علیہ وسلم نے لعنت کی ہے اور جو کتاب اللہ میں بھی ہے؟

تو وہ عورت کہنے لگی: میں نے دونوں جلدیوں کے درمیان جتنا بھی قرآن ہے اسے پڑھا ہے لیکن آپ جو کہہ رہے ہیں مجھے تو نہیں ملا.

عبد اللہ رضی اللہ تعالیٰ عنہ کہنے لگے: اگر تم نے پڑھا ہوتا تو تم اسے ضرور پاتی؛ کیا تم نے یہ فرمان باری تعالیٰ نہیں پڑھا:

اور رسول (صلی اللہ علیہ وسلم) تمہیں جو دین وہ لے لو اور جس سے منع کریں اس سے رک جاؤ الحشر (7).

تو وہ عورت کہنے لگی کیوں نہیں پڑھا، چنانچہ عبد اللہ رضی اللہ تعالیٰ عنہ کہنے لگے: تو پھر نبی کریم صلی اللہ علیہ وسلم نے اس سے منع فرمایا ہے، تو وہ عورت کہنے لگی: میرے خیال میں تو یہ آپ کی بیوی بھی کرتی ہے.

عبد اللہ رضی اللہ تعالیٰ عنہ کہنے لگے: جاؤ جا کر دیکھ لو چنانچہ وہ ان کے گھر گئی تو اسے وہ کچھ نظر نہ آیا جو وہ چاہتی تھی.

تو عبد اللہ رضی اللہ تعالیٰ کہنے لگے: اگر ایسا ہوتا تو وہ ہمارے ساتھ ہی نہ رہتی "

صحیح بخاری حدیث نمبر (4604) صحیح مسلم حدیث نمبر (2125).

تابعین عظام اور آئمہ اسلام نے بھی اللہ کے دین سے یہی سمجھا، وہ اس کے علاوہ کو نہیں جانتے تھے، وہ یہ سمجھتے تھے کہ استدلال اور التزام کے اعتبار سے ان دونوں میں کوئی فرق نہیں، اور سنت نبویہ قرآن مجید میں جو کچھ ہے اس کی وضاحت ہے.

اوزاری حسان بن عطیہ سے بیان کرتے ہیں کہ:

"جبریل علیہ السلام رسول کریم صلی اللہ علیہ وسلم پر سنت لے کر نازل ہوا کرتے تھے اور سنت قرآن کی تفسیر بیان کرتی ہے.

اور ایوب سختیانی کہتے ہیں:

"جب کسی آدمی کے سامنے حدیث بیان کرو تو وہ یہ کہے: یہ رہنے دو ہمیں قرآن میں سے کچھ بیان کرو، تو تم یہ



جان لو کہ وہ خود بھی گمراہ ہے اور دوسروں کو گمراہ کرنے والا ہے۔

اور اوزاعی رحمہ اللہ کہتے ہیں:

اللہ تعالیٰ کا فرمان ہے:

جو رسول کی اطاعت کرتا ہے اس نے اللہ کی اطاعت کی ۔

اور فرمان باری تعالیٰ ہے:

اور رسول کریم تمہیں جو دین وہ لے لو، اور جس سے منع کریں اس سے رک جاؤ ۔

اوzaعی کا کہنا ہے:

قاسم بن مخیمرہ کہتے ہیں: رسول کریم صلی اللہ وسلم جب فوت ہوئے اور وہ حرام تھا تو وہ قیامت تک حرام ہے، اور آپ صلی اللہ علیہ وسلم کی موت کے وقت جو حلال تھا وہ قیامت تک حلال ہے۔

دیکھیں: الآداب الشریعۃ (2 / 307) ۔

بدر الدین زرکشی رحمہ اللہ کہتے ہیں:

"حافظ دارمی کا کہنا ہے: نبی کریم صلی اللہ علیہ وسلم کا فرمان ہے:

"مجھے قرآن مجید اور اس کی مثل دیا گیا ہے"

وہ سنن جس کا قرآن مجید میں بالنص ذکر نہیں، اور وہ اللہ کے ارادہ سے مفسر شدہ ہیں، مثلاً گھریلو گدھے کے گوشت کی حرمت، اور پر کچلی والا وحشی جانور، یہ دونوں قرآن مجید کی نص میں نہیں ہیں۔

اور جو حدیث ثوبان مروی ہے جس میں بیان ہوا ہے کہ احادیث کو قرآن پر پیش کرو اس کے متعلق امام شافعی رحمہ اللہ "الرسالة" میں کہتے ہیں:

"جس کی چھوٹی یا بڑی چیز میں حدیث ثابت ہے اس میں سے اسے کسی نے بھی روایت نہیں کیا"

اور امام المحدثین یحیی بن معین رحمہ اللہ نے اس حدیث پر موضوع کا حکم لگایا ہے، کہ اس حدیث کو زنادقہ نے گھڑا ہے ابن عبد البر کتاب "جامع بیان العلم" میں کہتے ہیں:



عبد الرحمن بن مهدی کا کہنا ہے: زنادقه اور خوارج نے یہ حدیث وضع کی:

"تمہارے پاس جو آئے اسے کتاب اللہ پر پیش کرو، اگر تو وہ کتاب اللہ کے موافق ہو تو وہ میں نے کہا ہے، اور اگر وہ مخالف ہو تو میں نے نہیں کہا"

حافظ رحمہ اللہ کہتے ہیں:

یہ صحیح نہیں، اور کچھ لوگوں نے اسے قرآن پر پیش کیا اور وہ کہنے لگے: ہم اسے کتاب اللہ پر پیش کرتے ہیں تو یہ کتاب اللہ کے مخالف ہے؛ کیونکہ ہم اس میں یہ نہیں پاتے کہ: وہی حدیث قبول کرو جو کتاب اللہ کے موافق ہو، بلکہ ہم تو کتاب اللہ میں نبی کریم صلی اللہ علیہ وسلم کی اطاعت اور آپ کی مخالفت سے ہر حالت میں بچنے کا حکم پاتے ہیں" انتہی

اور ابن حبان رحمہ اللہ "صحیح ابن حبان" میں لکھتے ہیں:

"قوله صلی اللہ علیہ وسلم: "میری طرف سے آگے پہنچا دو چاہیے وہ ایک آیت ہی ہو"

اس میں دلالت ہے کہ سنت کو آیت کہا جا سکتا ہے۔

دیکھیں: البحار المحيط (7 / 6 - 8).

پنجم:

حدیث قرآن مجید کی شرح ہے جس کی علماء کرام نے کئی ایک وجوہات بیان کی ہیں جن میں سے کئی ایک یہ ہیں:

سنت قرآن مجید کی موافق ہوتی ہے، اور مطلق کو مقید کرتی ہے، اور اس کے عام کو خاص کرتی ہے، اور مجمل کی تفسیر کرتی ہے، اور اس کے حکم کے لیے ناسخ بھی ہوتی ہے، اور نیا حکم بھی لاتی ہے، بعض علماء کرام اسے تین مرتبوں میں جمع کرتے ہیں.

ابن قیم رحمہ اللہ کہتے ہیں:

"مسلمان شخص کے لیے یہ اعتقاد رکھنا واجب ہے کہ نبیکریم صلی اللہ علیہ وسلم کی احادیث صحیحہ میں کوئی ایک حدیث بھی کتاب اللہ کے مخالف نہیں، بلکہ احادیث کے قرآن مجید کے ساتھ تین مراتب ہیں:

پہلا مرتبہ:



نازل شدہ کتاب اللہ نے جس کی گواہی دی ہے حدیث بھی اس کے موافق اور اس کی گواہی دیتی ہے۔

دوسرा مرتبہ:

وہ احادیث جو کتاب اللہ کی تفسیر بیان کرتی ہیں، اور اللہ تعالیٰ کی مراد اور اس کے مطلق کو مقید کرتی ہیں۔

تیسرا مرتبہ:

وہ احادیث جن میں وہ حکم بیان ہوا ہے جس سے کتاب اللہ ساکت ہے اسے واضح کرتی ہے۔

ان تینوں اقسام میں سے کسی ایک کو بھی رد کرنا جائز نہیں، کتاب اللہ کے ساتھ سنت نبویہ کو چوتھا مرتبہ نہیں ہے۔

امام احمد رحمہ اللہ نے اس قول کے قائل کا انکار کیا ہے کہ سنت کتاب اللہ کو ختم کرتی ہے، امام احمد نے فرمایا: بلکہ سنت نبویہ کتاب اللہ کی تفسیر و وضاحت کرتی ہے۔

اللہ تعالیٰ اور اس کے رسول بھی اس کی گواہی دیتے اور شاہد ہیں کہ کوئی ایک بھی رسول کریم صلی اللہ علیہ وسلم سے صحیح حدیث ایسی وارد نہیں جو کتاب اللہ سے تناقض رکھتی ہو اور مخالف ہو، یہ کیسے ہو سکتا ہے حالانکہ رسول کریم صلی اللہ علیہ وسلم تو کتاب اللہ کی وضاحت کرنے والے ہیں اور آپ صلی اللہ علیہ وسلم پر ہی کتاب اللہ نازل ہوئی ہے، اور اللہ نے ان کی اس طرف رائہنمائی کی، اور وہ اس کی اتباع کے مامور ہیں اور پھر ساری مخلوق میں سے وہ ہی اس کی تفسیر کا زیادہ علم رکھنے والے ہیں؟!

اگر احادیث رسول صلی اللہ علیہ وسلم کو رد کرنا جائز ہو تو آدمی کتاب اللہ کے ظاہر سے سمجھ نہ سکے تو اس طرح اکثر احادیث رد ہو جائینگی اور بالکل باطل ہو کر رہ جائینگی۔

اور جس شخص کے سامنے بھی کوئی صحیح حدیث پیش کی جائیگی جو اس کے مذہب اور ذہن کے خلاف ہو تو اس کے لیے عمومی یا مطلق آیات سے چمٹ جانا ممکن ہو گا، اور وہ یہ کہے گا: یہ حدیث اس آیت کے عموم اور اطلاق کے مخالف ہے لہذا ہم قبول نہیں کرتے۔

حتیٰ کہ رافضی (غالی قسم کے شیعہ) اللہ انہیں تباہ کرے بعینہ وہ اس راہ پر چلتے ہوئے صحیح اور ثابت شدہ احادیث کو رد کرتے ہیں، وہ اس حدیث کو بھی رد کرتے ہیں:

نبی کریم صلی اللہ علیہ وسلم کا فرمان ہے:

"ہمارا وارث نہیں بنا جاتا ہم جو ترکہ چھوڑتے ہیں وہ صدقہ ہے"

ان کا کہنا ہے یہ حدیث کتاب اللہ کے مخالف ہے فرمان باری تعالیٰ ہے:

اللہ تعالیٰ تمہارے لیے تمہاری اولاد میں وصیت کرتا ہے لڑکے کو دو لڑکیوں کے برابر ہے۔

اور جہمیوں نے اللہ کی صفات میں ثابت شدہ احادیث کو رد کیا ہے اور دلیل یہ دی ہے:

اس کی مثل کوئی چیز نہیں۔

اور خوارج نے شفاعت اور موحدین میں سے اہل کبیرہ کو جہنم سے نکالنے والی احادیث کو ظاہر قرآن کی بنا پر رد کیا ہے۔

اور جہمیہ نے رؤیت والی احادیث کو ظاہر قرآن کی بنا پر رد کیا ہے، حالانکہ یہ احادیث بکثرت اور صحیح ہیں اور دلیل یہ دی ہے:

اسے آنکھیں نہیں پا سکتیں۔

اور قدریہ نے ظاہری قرآن سے انہیں جو سمجھہ آئی ہے قدر والی احادیث رد کر دیں۔

ہر فرقہ نے ظاہر قرآن سے انہیں جو سمجھہ آئی اس کی بنا پر احادیث کو رد کر دیا۔

یا تو ان سب احادیث کو رد کرنے کا دروازہ کھٹکھٹایا جائے یا پھر ان سب احادیث کو قبول کرنے کا دروازہ کھٹکھٹایا جائے، اور ظاہر قرآن سے سمجھہ کی بنا پر اس میں سے کوئی حدیث بھی رد نہ کی جائے، لیکن کچھ احادیث کو رد کرنا اور کچھ احادیث قبول و تسلیم کرنا۔ اور مقبول احادیث کو ظاہر قرآن کی طرف اسی طرح منسوب کرنا جس طرح مردود احادیث منسوب کرتے ہیں۔ اس میں تناقض ظاہر ہے۔

جس کسی نے بھی ظاہر قرآن کی سمجھہ کی بنا پر احادیث کو رد کیا مگر اس کے مقابلے میں اس سے زیادہ احادیث قبول کیں حالانکہ وہ بھی اسی طرح تھیں۔

امام شافعی اور امام احمد نے ظاہر قرآن کی بنا پر کچلی والے وحشی جانور کی حرمت والی احادیث رد کرنے والے پر انکار کیا جنہوں نے درج ذیل آیت کی بنا پر حدیث رد کی:

کہہ دیجئے جو میری طرف وحی کی گئی ہے میں اس میں حرام نہیں پاتا ... الآية

نبی کریم صلی اللہ علیہ وسلم نے ایسے شخص پر انکار کیا جس نے وہ سنت رد کی تھی جو قرآن میں ذکر نہیں لیکن اس نے قرآن کے مخالف ہونے کا دعویٰ نہیں کیا تھا، تو پھر جو شخص یہ دعویٰ کرے کہ سنت اور حدیث قرآن کے



مخالف ہے تو آپ کا اس شخص کے بارہ میں انکار کیسا ہو گا؟
دیکھیں: الطرق الحکمیة (65 – 67).

علامہ البانی رحمہ اللہ کا "اسلام میں حدیث کا مقام و مرتبہ اور قرآن کے ساتھ اس سے مستغنى نہیں ہوا جا سکتا" کے عنوان پر ایک پمپلٹ ہے جس میں درج ہے:

"آپ سب جانتے ہیں کہ اللہ تبارک و تعالیٰ نے محمد صلی اللہ علیہ وسلم کو نبوت و رسالت کے لیے چنا اور اختیار کیا اور ان پر قرآن کریم نازل فرمایا، اور اس میں حکم دیا۔ آپ صلی اللہ علیہ وسلم کو جو حکم دیا گیا۔ اس میں یہ بھی شامل ہے کہ وہ اسے لوگوں کے لیے بیان کر دیں۔

فرمان باری تعالیٰ ہے:

اور ہم نے آپ کی طرف یہ ذکر (کتاب) نازل کیا ہے تا کہ لوگوں کی جانب جو نازل کیا گیا ہے آپ اسے کھول کھول کر بیان کر دیں **النحل** (44).

میرے رائے میں اس آیت میں جو بیان مذکور ہے وہ دو قسم کے بیان پر مشتمل ہے:

اول:

لفظ اور نظم کا بیان، اور وہ قرآن کی تبلیغ، اور عدم کتمان اور امت کی طرف اس کی ادائیگی ہے، بالکل اسی طرح جس طرح اللہ تعالیٰ نے آپ کے دل پر نازل کیا ہے، اور درج ذیل آیت سے بھی یہی مراد ہے:

امّ رَسُولٍ (صلی اللہ علیہ وسلم) آپ کی طرف جو آپ کے رب کی جانب سے نازل کیا گیا ہے اسے پہنچا دین المائدہ (67).

سیدہ عائشہ رضی اللہ تعالیٰ عنہا بیان کرتی ہیں:

" جس نے بھی آپ کو یہ کہا کہ محمد صلی اللہ علیہ وسلم نے اس کی تبلیغ سے کچھ چھپایا ہے تو اس نے اللہ تعالیٰ پر بہت بڑا جھوٹ اور بہتان باندھا، اور پھر عائشہ رضی اللہ تعالیٰ عنہا نے مذکورہ بالا آیت کی تلاوت کی "

اسے بخاری اور مسلم نے روایت کیا ہے۔

اور مسلم کی روایت میں ہے:



"اگر رسول کریم صلی اللہ علیہ وسلم تبلیغ کے معاملہ میں کچھ چھپانا چاہتے تو اللہ تعالیٰ کا یہ فرمان چھپاتی ہے:

جب آپ اس شخص سے کہہ رہے تھے جس پر اللہ نے بھی کیا اور تو نے بھی کہ تو اپنی بیوی کو اپنے پاس رکھ اور اللہ سے ڈر اور تو اپنے دل میں وہ بات چھپائے ہوئے تھا جسے اللہ ظاہر کرنے والا تھا، اور تو لوگوں سے خوف کھاتا تھا، حالانکہ اللہ تعالیٰ اس کا زیادہ حق دار تھا کہ تو اس سے ڈرے الاحزاب (37).

دوم:

لفظ یا جملہ یا آیت کے معانی کا بیان جس کی امت محتاج اور ضرورتمند ہے، اور یہ اکثر طور پر مجمل یا عام یا مطلق آیات میں ہے، تو حدیث اس مجمل کی وضاحت، اور اس عام کی تخصیص اور مطلق کو مقید کرتی ہے، تو یہ نبی کریم صلی اللہ علیہ وسلم کے قول سے ہو گا جس طرح آپ کے فعل اور اقرار سے ہے۔

اس کی مثال یہ فرمان باری تعالیٰ ہے:

چوری کرنے والے مرد اور چوری کرنے والی عورت کے ہاتھ کاٹ دو المائدہ (38).

ہاتھ کی طرح یہاں چور بھی مطلق ہے، ان میں سے پہلے کو قول سنت نے بیان کیا اور چور کو ایک چوتھائی دینار کی چوری سے درج ذیل فرمان نبوی میں مقید کیا ہے:

"ایک چوتھائی دینار یا اس سے زائد مطلق ہے، ان میں سے کائنات جائیگا اس سے کم میں نہیں"

اسے بخاری اور مسلم نے روایت کیا ہے۔

اور اسی طرح دوسرے کا بیان نبی کریم صلی اللہ علیہ وسلم کے فعل یا صحابہ کرام کے فعل اور نبی کریم صلی اللہ علیہ وسلم کے اقرار سے ثابت ہے کہ:

"وہ چور کا ہاتھ کلائی سے کاٹتے تھے، جیسا کہ کتب احادیث میں معروف ہے، اور قولی سنت نے تیم والی آیت میں مذکور ہاتھ کی وضاحت بھی کی ہے فرمان باری تعالیٰ ہے:

تو تم اپنے چہروں اور ہاتھوں کا مسح کرو النساء (43) اور المائدہ (6).

یہاں ہتھیلی مراد ہے، جو نبی کریم صلی اللہ علیہ وسلم کے درج ذیل فرمان میں ہے:

"تیم یہ ہے کہ چہرے اور ہتھیلیوں کے لیے ایک بار ہاتھ زمین پر مارا جائے"



اسے احمد اور بخاری و مسلم وغیرہ نے عمار بن یاسر رضی اللہ تعالیٰ عنہ سے روایت کیا ہے۔

ذیل میں ہم چند دوسری آیات پیش کرتے ہیں جن سے اللہ کی مراد صرف سنت نبویہ کے ذریعہ ہی سمجھی جا سکتی ہے:

1 – فرمان باری تعالیٰ ہے:

جو لوگ ایمان رکھتے ہیں اور اپنے ایمان کو ظلم کے ساتھ مخلوط نہیں کرتے ایسون کے لیے امن ہے اور وہی راہ راست پر چل رہے ہیں الانعام (82) ۔

اس آیت میں موجود لفظ ظلم سے صحابہ کرام رضی اللہ عنہم عمومی ظلم سمجھے چاہے وہ چھوٹا ظلم ہی ہو، اسی لیے ان کے لیے اس آیت میں اشکال پیدا ہوا تو انہوں نے عرض کیا:

اے اللہ تعالیٰ کے رسول صلی اللہ علیہ وسلم ہم میں سے کون ہے جس کا ایمان ظلم کے ساتھ مخلوط نہ ہو گا ؟

تو رسول کریم صلی اللہ علیہ وسلم نے فرمایا:

" اس سے یہ مراد نہیں، بلکہ وہ تو شرک ہے؛ کیا تم نے لقمان کا قول نہیں سنا:

یقیناً شرک ظلم عظیم ہے . لقمان (13) ۔

اسے بخاری اور مسلم وغیرہ نے روایت کیا ہے۔

2 – فرمان باری تعالیٰ ہے:

اور جب تم سفر میں جا رہے ہو تو تم پر نمازوں کے قصر کرنے میں کوئی گناہ نہیں، اگر تمہیں ڈر ہو کہ کافر تمہیں ستائینگے النساء (101) ۔

اس آیت کا ظاہر یہ تقاضا کرتا ہے کہ سفر میں نماز قصر کرنا خوف کے ساتھ مشروط ہے، اسی لیے بعض صحابہ کرام نے دریافت کرتے ہوئے عرض کیا تھا:

اب تو ہم امن میں ہیں تو پھر کیوں نماز قصر کر رہے ہیں ؟

چنانچہ نبی کریم صلی اللہ علیہ وسلم نے فرمایا:

" یہ صدقہ ہے جو اللہ تعالیٰ نے تم پر صدقہ کیا ہے، اسے قبول کرو " ۔



اسے مسلم نے روایت کیا ہے۔

3 - اللہ عزوجل کا فرمان ہے:

تم پر حرام کیا گیا مردار، اور خون اور خنزیر کا گوشت اور جس پر اللہ کے سوا دوسرے کا نام پکارا گیا ہو، اور جو گلا گھٹنے سے مرا ہو، اور جو کسی ضرب سے مرا گیا ہو، اور جو اونچی جگہ سے گر کر مرا ہو، اور جسے درندوں نے پھاڑ کھایا ہو لیکن تم اسے ذبح کر ڈالو تو حرام نہیں، اور جو آستانوں پر ذبح کیا گیا ہو المائدہ (3) ۔

قولی سنت نے بیان کیا ہے مری ہوئی ٹڈی (ٹڈی دل) اور مچھلی اور خون میں سے جگر اور تلی حلال ہے، چنانچہ رسول کریم صلی اللہ علیہ وسلم کا فرمان ہے:

"بُمَارِ لِيَ دُوْ مَرِي ہوئی چیزیں اور دو خون حلال کیے گئے ہیں، ٹڈی اور مچھلی، یعنی سب قسم کی مچھلی - اور جگر اور تلی "

اسے بیہقی وغیرہ نے موقوف روایت کیا ہے، اور اس کی موقوف سند صحیح ہے جو کہ مرفوع کے حکم میں ہے؛ کیونکہ یہ رائے کے ساتھ نہیں کہا جا سکتا۔

4 - فرمان باری تعالیٰ ہے:

آپ کہہ دیجئے کہ جو احکام بذریعہ وحی میرے پاس آئے ہیں ان میں تو میں کوئی حرام نہیں پاتا کسی کھانے والے کے لیے جو اس کو کھائے، مگر یہ کہ وہ مردار ہو یا کہ بہتا ہو یا خون ہو یا خنزیر کا گوشت ہو، کیونکہ وہ بالکل ناپاک ہے یا جو شرک کا ذریعہ ہو کہ غیر اللہ کے لیے نامزد کر دیا گیا ہو، پھر جو شخص مجبور ہو جائے بشرطیکہ نہ تو طالب لذت ہو اور نہ ہی حد سے تجاوز کرنے والا تو واقعی آپ کا رب غفور الرحيم ہے الانعام (145) ۔

پھر سنت نبویہ نے بھی کچھ اشیاء حرام کی ہیں جو اس آیت میں ذکر نہیں، جیسا کہ نبی کریم صلی اللہ علیہ وسلم کا فرمان ہے:

"ہر کچلی والا وحشی جانور اور بڑی مخلب پرندہ حرام ہے"

اس موضوع میں اس ممانعت کی اور بھی کئی احادیث ہیں مثلا خیر والے روز نبی کریم صلی اللہ علیہ وسلم نے فرمایا:

"یقینا اللہ تعالیٰ اور اس کا رسول تمہیں گھریلو گدھوں سے روکتے ہیں؛ کیونکہ یہ پلید ہیں"

اسے بخاری اور مسلم نے روایت کیا ہے۔



5 – فرمان باری تعالیٰ ہے:

آپ کہہ دیجئے کہ اللہ تعالیٰ کے پیدا کئے ہوئے اسباب زینت کو جن کو اس نے اپنے کے واسطے بنایا ہے اور کہانے پینے کی حلال چیزوں کو کس شخص نے حرام کیا ہے ؟ الاعراف (32) .

تو سنت نے بھی بیان کیا ہے کہ زینت میں کچھ ایسی اشیاء بھی ہیں جو حرام ہیں، نبی کریم صلی اللہ علیہ وسلم سے ثابت ہے کہ ایک روز آپ صحابہ کرام کے پاس نکلے آپ کے ایک ہاتھ ریشم اور دوسرے ہاتھ میں سونا تھا اور آپ نے فرمایا :

" یہ دونوں میری امت کے مردوں پر حرام ہیں، اور ان کی عورتوں کے لیے حلال "

اسے حاکم نے روایت کیا اور اسے صحیح کہا ہے۔

اس معنی کی بہت ساری احادیث معروف ہیں جو صحیحین وغیرہ میں ہے، اس کے علاوہ اور بھی کئی ایک مثالیں ہیں جو حدیث اور فقہ کا علم رکھنے والوں کے ہاں معروف ہیں۔

اوپر جو کچھ بیان ہوا ہے - میرے بھائیو - اس سے مصادر تشریع اسلامی میں سنت نبویہ کی اہمیت واضح ہوتی ہے، اور جب مذکورہ بالا مثالوں کی طرف دوبارہ نظر دوڑاتے ہیں - چہ جائیکہ ان مثالوں کو دیکھا جائے جنہیں ہم نے ذکر ہی نہیں کیا - تو ہمیں یقین ہو جاتا ہے کہ سنت نبویہ کے بغیر قرآن مجید کو سمجھا ہی نہیں جا سکتا، بلکہ ہمیں اس کے ساتھ احادیث نبویہ کو ملانا پڑے گا۔

دیکھیں: منزلة السنة في الإسلام صفحہ (4 – 12) .

ہم نصیحت کرتے ہیں کہ اس کے متعلق آپ شیخ البانی رحمہ اللہ کے پمفت کا مراجع ضرور کریں، کیونکہ وہ اس موضوع میں ایک قیمتی رسالہ ہے۔

اس سے یہ واضح ہوتا ہے کہ کسی کے لیے بھی حلال نہیں وہ احکام کے ثبوت اور اسے مکلف پر لازم کرنے کے لیے سنت نبویہ کو قرآن سے جدا کرتے ہوئے صرف قرآن کا سہارا لے، اور جو کوئی بھی ایسا کریگا تو سب سے بڑا اور عظیم مخالف قرآن ٹھرے گا، کیونکہ اس نے قرآن مجید میں موجود اطاعت نبی کے حکم پر عمل نہیں کیا، اور نبی کریم صلی اللہ علیہ وسلم کے طریقہ پر نہیں چلا۔

اور یہ واضح ہوا کہ سنت نبویہ قرآن مجید کی تائید اور وضاحت اور مطلق کو مقید اور عام کو خاص کرتی ہے، اور اسی طرح سنت نبویہ میں مستقل احکام بھی آئے ہیں، ان سب کا مسلمان شخص کو التزام کرنا لازم ہے۔



آخری چیز یہ ہے:

یہ سمجھ لیں کہ ہم اسے اپنے اور ان افراد کے مابین تنازع شمار کرتے ہیں جو قرآن مجید پر اکتفا کرنا کافی خیال کرتے ہیں تو ہم انہیں کہیں گے:

قرآن مجید میں ہمیں حکم دیا گیا ہے کہ تنازع کے وقت قرآن اور سنت کی طرف رجوع کریں! اللہ تعالیٰ کا فرمان ہے:

اے ایمان والو اللہ تعالیٰ کی اطاعت کرو اور رسول کی اطاعت کرو، اور اپنے حکمرانوں کی، اور اگر تمہیں کسی معاملہ میں تنازع پیدا ہو جائے تو اسے اللہ اور اس کے رسول کی طرف لوٹاؤ، اگر تم اللہ تعالیٰ اور آخرت کے دن پر ایمان رکھتے ہو، یہ بہت بہتر ہے، اور باعتبار انجام کے اچھا ہے النساء (59).

تو ہمارا مد مقابل اس قرآنی دلیل کا کیا کریگا؟ اگر وہ اسے قبول کرتا ہے تو پھر وہ سنت نبویہ کی طرف رجوع کرتا ہے اور اس کا قول باطل ہو جائیگا، اور اگر وہ سنت نبویہ کی طرف رجوع نہیں کرتا تو اس نے قرآن مجید کی مخالفت کی جس کے بارہ میں اس کا گمان تھا کہ وہ سنت سے کافی ہے۔

اور سب تعریفات اللہ رب العالمین کی ہیں۔

والله اعلم۔